

АКЦЭНТЫ

## «ТЫЯ, ХТО ВЫЗНАЧАЕ БУДУЧЫНЮ КРАІНЫ»

Аб чым Наталля КАЧАНОВА гаварыла  
з удзельнікамі Маладзёжнага парламенцкага форуму

На мінулым тыдні Другі беларускі маладзёжны парламенцкі форум аб'яднаў больш як 160 маладых прадстаўнікоў розных прафесій і сфер дзейнасці з усёй краіны. Арганізатарамі форуму з'яўляюцца Маладзёжны парламент пры Нацыянальным сходзе Рэспублікі Беларусь і Маладзёжнае грамадскае аб'яднанне «Рух наперад». У праграме форуму значыліся работа тэматычных секцый, падвядзенне вынікаў нацыянальнага маладзёжнага конкурсу «Ініцыятыва лідара» і прыняцце рэзалюцыі форуму. Экспертамі і ганаровымі гасцямі форуму сталі члены Савета Рэспублікі і дэпутаты Палаты прадстаўнікоў Нацыянальнага сходу Рэспублікі Беларусь, прадстаўнікі рэспубліканскіх і мясцовых органаў улады, грамадскіх аб'яднанняў, палітычных партый, Савета маладых адвакатаў і журналістаў. У сценах Беларускага дзяржаўнага ўніверсітэта з удзельнікамі форуму сустрэлася Старшыня Савета Рэспублікі Наталля КАЧАНОВА. На адкрытай дыялогавай пляцоўцы ва ўсіх ахвотных была ўнікальная магчымасць задаць пытанні кіраўніку Савета Рэспублікі. Ды і пытанні, якія сёння хваляюць моладзь, — важныя, дзяржаўныя. Якія фундаментальныя якасці ёсць у моладзі, што дазваляе нашай краіне развівацца і да чаго маладым людзям яшчэ трэба імкнуцца? Якія перспектывы чакаюць маладых парламентарыяў нашай краіны ў сувязі з уступленнем Беларусі ў ШАС?

А таксама аб праве медыкаў на памылку і пакаранні грамадзян за неабгрунтаваныя скаргі — гэта і многае іншае абмеркавалі ў шчырай размове з Наталляй Качановай.



Фота БелТА.



Фота Дانیіла ХМЯЛЬНІЦКАГА.



Фота БелТА.

важна! Я заўсёды кажу: што нас можа загубіць, дык гэта абыхавасць, — падкрэсліла Наталля Качанова. — У вас ёсць унікальная магчымасць кантактаваць з кіраўнікамі мясцовых органаў улады, дэпутацкім корпусам усіх узроўняў, з кіраўнікамі дзяржорганаў кіравання. Акрамя таго, я бачу значкі дэлегата Усебеларускага народнага сходу. Значыць, вы тыя людзі, якія сёння займаюцца вызначэннем будучыні нашай краіны, стратэгічных задач, якія стаяць перад ёй».

(Заканчэнне на 8-й стар.)

ЧЫРВОНААРМЕЙСКАЯ, 9

## Дзеля памяці і ўдзячнасці



Савет Рэспублікі ініцыіруе на сваёй пляцоўцы адкрытую дыскусію аб заснаванні ў Беларусі Дня партызан і падпольшчыкаў

Пра гэта гаворыцца ў каментарыі Старшыні Савета Рэспублікі Наталлі Качановай з нагоды 80-годдзя парада партызан у гонар вызвалення Мінска ад нямецка-фашысцкіх захопнікаў (ён адбыўся 16 ліпеня 1944 года).

«У мэтах забеспячэння пераемнасці гістарычнай памяці аб подзвігу беларускага народа ў гады Вялікай Айчыннай вайны і з прычыны асаблівай ролі беларускага партызанскага і падпольнага руху ў нашай гісторыі як адной з асноў нацыянальна-дзяржаўнай ідэнтычнасці лічым мэтазгодным заснаваць у Беларусі новую знакавую дату — Дзень партызан і падпольшчыкаў», — гаворыцца ў каментарыі.

Наталля Качанова адзначыла гатоўнасць у бліжэйшы час арганізаваць на пляцоўцы Савета Рэспублікі адкрытую дыскусію, у ходзе якой будзе вызначана найбольш адпаведная гэтай падзеі дата і выпрацаваны актуальныя падыходы да ўвекавечання памяці аб удзельніках беларускага руху супраціўлення і іх укладу ў Вялікую Перамогу.

Старшыня Савета Рэспублікі падкрэсліла: 16 ліпеня — асаблівая дата ў лёсе беларусаў і ўсяго савецкага народа. «Роўна 80 гадоў таму ў Мінску адбылася знамянальная падзея — парад беларускіх партызан, сапраўднага беларускага руху супраціўлення, з нагоды вызвалення нашай сталіцы ад нямецка-фашысцкіх захопнікаў. Тады ўжо было відавочна: Вялікая Пермога бліжэй і няўхільная», — адзначыла спікер.

Па словах Старшыні Савета Рэспублікі, у мужага, гордага, няскоранага беларускага народа наперадзе была вялікая работа па аднаўленні вызваленых тэрыторый, гады найцяжэйшай працы і каласальных намаганняў па пераадоленні пасляваеннай разрухі, доўгі шлях да пабудовы суверэнай, сапраўды народнай дзяржавы. «Але ў сваіх самых светлых надзеях і марах людзі бачылі нашу краіну незалежнай, прыгожай, дагледжанай, паспяховай, камфортнай для жыцця, а галоўнае — мірнай. Такой, якая яна ёсць у нас цяпер», — падкрэсліла спікер.

«У гэтыя ліпенскія дні мы традыцыйна ўспамінаем трагічную і гераічную гісторыю нашай краіны, аддаём даніну памяці загінуўшым, ушаноўваем ветэранаў, удзельнікаў і дзяцей Вялікай Айчыннай вайны, — сказала Наталля Качанова. — Мы ў вечным неаплачым даўгу перад старэйшымі пакаленнямі, якія неймавернай цаной адстаялі свабоду і незалежнасць Радзімы, падарылі нам права на будучыню».

«І, вядома, выказваем словы глыбокай павагі і падзякі прадстаўнікам Узброеных Сіл, органаў дзяржаўнай бяспекі, унутраных спраў, пагранічнай службы і ўсім тым, хто зараз са зброяй у руках абараняе мір і спакой, трымае на сваіх плячах чыстае неба нашай краіны, працаўнікаў усіх галін і прафесій, хто аддае свой талент і ўменні на славу нашай роднай і любімай Беларусі», — дадала спікер.

Наталля Качанова таксама заўважыла, што ў кожным сапраўдным беларусе жыва адгукаецца няतленны радкі: «Людзі! Пакуль сэрцы б'юцца, — помніце! Якой цаной заваявана шчасце, — помніце! Дзецям сваім раскажыце пра іх, каб запомнілі! Дзецям дзяцей раскажыце, каб таксама запомнілі!» «Бо цяпер наша чарга пісаць новыя старонкі беларускай гісторыі, захоўваць і абараняць праўду аб падзеях мінулага і сучаснасці, перадаваць моладзі наша добрае стаўленне да краіны і народа», — падкрэсліла спікер.

Старшыня Савета Рэспублікі ўпэўнена, што неабходна рабіць усё магчымае і нават немагчымае, каб краіна была моцнай і становілася яшчэ мацнейшай, паспяхова развівалася і квітнела, упэўнена займала сваё годнае месца ў новым больш справядлівым і гуманным шматпалярным свеце. «Гэта наш святы абавязак перад народам-пераможцам, перад старэйшымі пакаленнямі, перад самімі сабой. Час выбраў нас», — падкрэсліла спікер.

Паводле прэс-службы  
Савета Рэспублікі.